

ΧΑΙΡΕΤΙΣΤΗΡΙΟΙ ΟΙΚΟΙ

ΕΙΣ ΤΟΥΣ ΟΣΙΟΥΣ ΧΟΒΕΒΙΤΑΣ ΠΑΤΕΡΑΣ

Ποίημα Γερασίμου Μονάχου Μικραγιαννανίτου

Κοντάκιον. Ἦχος πλ. δ'. Τῆ ὑπερμάχῳ.

Τὴν τῶν Ἀγγέλων πολιτείαν ἐκμιμούμενοι, ὑπὸ βαρβάρων πολυτρόπως ἀπεκτάνθητε ἐν [Μονῇ τοῦ Χοζεβᾶ πάντιμοι] Πατέρες. Ἄλλ' ὡς Ὅσιοι καὶ Μάρτυρες πρεσβεύετε πονηρῶν ἐπηρειῶν λυτροῦσθαι ἅπαντας, τοὺς κραυγάζοντας, χαίροις ἅγιον σύστημα.

Ἄγγελοι ἐν τῷ βίῳ, καὶ σύναθλοι Μαρτύρων, ἐδείχθητε Ὅσιοι Ἀββάδες' (ἐκ γ'.) καὶ νῦν τοῖς τῶν Ἀγγέλων χοροῖς, συνόντες τὸν Σωτῆρα ἱκετεύετε, δίδόναι χάριν ἄνωθεν, τοῖς βοῶσιν ὑμῖν τοιαῦτα.

Χαίρετε Ὅσιοι θεοφόροι,
χαίρετε Μάρτυρες στεφηφόροι.
Χαίρετε χωρῶν διαφόρων βλαστήματα,
χαίρετε ζωῆς ἰσαγγέλου καυχήματα.
Χαῖρε ὅμιλε θεόλεκτε θεοφόρων Ἀσκητῶν,
χαῖρε σύστημα μακάριον, ἄνθη θείων ἀρετῶν.
Χαίρετε θεοφόροι καὶ σεπτοὶ στεφανῖται,
Χαίρετε χάριτος θησαυρίσματα.
χαίρετε πάντων ἡμῶν κλεῖσματα
Χαίρετε θεῖοι οὐρανοπολίται,
χαίρετε τύποι ἡμῶν καὶ ἀλεῖπται.

Χαίρετε Ἀββάδες Ὅσιοι.

Βίον ἔχοντες θεῖον, ἐν Μονῇ τῇ Ἁγία, [Γεωργίου τοῦ Θεοῦ Ἀββάδες]²², βαρβαρικὴν ὑπέστητε ὀρμὴν, καὶ ἀθλητικῶς Χριστῷ ἀνεδράμετε, καὶ σὺν Ἀγγέλων τοῖς δήμοις, τῇ Τριάδι συνεκβοᾶτε·

Ἀλληλουῖα.

Γῆν πατρῶαν λιπόντες, καὶ χωρῶν ἀπὸ πλείστων, προσήλθετε προθύμῳ καρδία, ἐν τῇ Μάνδρα τῇ θαυμαστῇ, [τῇ ἐν Χοζεβᾶ κειμένῃ]²³ μακάριοι· διὸ ὑμᾶς γεραίρομεν, Ὁσιομάρτυρες βοῶντες·

Χαίρετε τύποι τῆς ἐγκράτειας,
χαίρετε στήλαι τῆς καρτερίας.
Χαίρετε λιπόντες τοῦ κόσμου τὰ πρόσκαιρα,
χαίρετε λαβόντες ἀξίως τὰ μόνιμα.
Χαῖρε δήμε πολυσύνθετε ἐξ ἀγίων Ἀσκητῶν,
χαῖρε σύλλογε ἀήττητε μακαρίων Ἀθλητῶν.
Χαίρετε θεοφόροι θεράποντες Κυρίου,
χαίρετε καθαίρεται τοῦ ἐχθροῦ τοῦ δολίου.
Χαίρετε ἄνθρωποι ὑπερκόσμιοι,
χαίρετε ἄσαρκοι ἐν τῷ σώματι.
Χαίρετε μύσται ἀρετῶν ὁσίων,
χαίρετε πλήρεις δωρεῶν ἀγίων.

Χαίρετε Ἀββάδες Ὁσιοι.

Δύναμιν κεκτημένοι, τὴν θεῖαν θεοφόροι, ἀνδρείως τὰς ποικίλας στρεβλώσεις, ὑπέστητε ἐνθέῳ ψυχῇ, τῶν ἐπελθόντων βαρβάρων αἰοίδιμοι, καὶ σκληρῶς θανατούμενοι, τῷ Δεσπότη ἐβοᾶτε·

Ἀλληλουῖα.

²² Σάββα τοῦ Ὁσίου.

²³ Τοῦ Ἁγιασμένου Σάββα.

Ἐκ χωρῶν διαφόρων, ὠρμημένοι Πατέρες, προσήλθετε ὡς ἄρνες τῆ Μάνδρα, τοῦ θεοφόρου [Γεωργίου]²⁴ πιστῶς, καὶ πρὸς τὴν ἄνω μάνδραν ἐσκηνώσατε, ἀθλήσει τελειούμενοι, παρ' ἡμῶν ἀκούοντες ταῦτα·

Χαίρετε ἄνθη τοῦ Παραδείσου,
χαίρετε σκεύη τοῦ Παρακλήτου.

Χαίρετε τῆς ὕλης τοῦ κόσμου μακρύναντες,
χαίρετε τὰς πάγας τοῦ πλάνου συντρίψαντες.
Χαῖρε ἱερὰ συνέλευσις, ἧς ἐν μέσῳ ὁ Χριστὸς,
χαῖρε ἅγιον συνάθροισμα, δι' οὗ πέπτωκεν ἐχθρὸς.

Χαίρετε πολιτείας ἰσαγγέλου εἰκόνες,
χαίρετε τὰς ἐλλάμψεις τοῦ Σωτῆρος ὁρῶντες.

Χαίρετε θεῖα ἐνδιαιτήματα,
χαίρετε ἄμωμα σεπτὰ θύματα.

Χαίρετε μέτοχοι τῶν αἰωνίων,
χαίρετε σύσκηνοι τῶν αἰδίων.

Χαίρετε Ἀββάδες Ὅσιοι.

Ζῶντες ζωὴν ὀσίαν, αἵμασι μαρτυρίου, λαμπρύναντες σ' αὐτοὺς θεοφόροι, προσήχθητε τῷ Παμβασιλεῖ, ὡς ἀσκηταὶ καὶ ἀθλοφόροι Ὅσιοι, καὶ διττῶς στεφανούμενοι, συμπάλλετε τῷ Ἀθλοθέτῃ.

Ἀλληλούϊα.

Ἦνεγκε Πανοικτίρμον, τὴν ὀρμὴν τῶν βαρβάρων χορὸς τῶν θεοφόρων Πατέρων, καὶ ὥσπερ θύματα λογικά, προσηνέχθησάν σοι κατακοπτόμενοι· ὧν Σῶτερ ταῖς δεήσεσιν, οἰκτείρησον τοὺς ἐκβοῶντας.

Χαίρετε ἄσαρκοι ἐν ἀσκήσει,

²⁴ Σάββα.

χαίρετε ἄτρεπτοι ἐν ἀθλήσει.
Χαίρετε βαρβάρων ἐλόντες τὴν δύναμιν,
χαίρετε δαιμόνων νικῶντες τὴν σύντασιν.
Χαῖρε ἕνωσις θεόληπτος διαφόρων ἐκ χωρῶν,
χαῖρε σύνδεσμος μακάριος θεοσδότην δωρεῶν.
Χαίρετε ἀπαθείας θησαυροὶ θεοφόροι,
χαίρετε εὐψυχίας ἀθληταὶ νικηφόροι.
Χαίρετε Πνεύματος καταγώγια,
χαίρετε εὐσεβείας γεώργια.
Χαίρετε πάντων πρὸς Χριστὸν μεσίται,
χαίρετε πόνων ὀσίων ἀλείπται.

χαίρετε Ἀββάδες Ὅσιοι.

Θεοφόρων χορείαν, τῶν Ὀσίων Ἀββάδων, μαρτυρικῶς ἀγωνισαμένων,
ὑμνοὶς καὶ ᾠδαῖς πνευματικαῖς, τῶν μοναζόντων οἱ χοροὶ ὑμνήσωμεν, καὶ
τὸν τούτους δοξάσαντα, μεγαλύνωμεν ἐκβοῶντες·

Ἀλληλουῖα.

Τερεῖα καθάπερ, καὶ καρπώματα θεῖα, προσήχθητε Χριστῷ τῷ Σωτῆρι,
τυθέντες βαρβαρικαῖς χερσὶ, πολυτρόποις αἰκίαις θεοφόρητοι· διὸ ὑμῶν
τὴν ἄθλησιν, μακαρίζοντες ἀναβοῶμεν·

Χαίρετε κόσμου οἱ ὑπερόπται,
χαίρετε θείου φωτὸς ἐπόπται.
Χαίρετε ἐρήμου πολῖται ἰσάγγελοι,
χαίρετε ἁγίων Ἀγγέλων ἐφάμιλλοι.
Χαῖρε σύνθημα οὐράνιον ἁρμονίας μυστικῆς,
χαῖρε σύστημα μακάριον ἐναρέτου ἀγωγῆς.
Χαίρετε λαμπαδοῦχοι πολιτείας ἁγίας,
χαίρετε στρατιῶται οὐρανοῦ στρατείας.
Χαίρετε νόες οἱ θεοφόρητοι,
χαίρετε ἄνθρωποι ὑπερκόσμιοι.

Χαίρετε ἔμπλεοι θείων χαρίτων,
χαίρετε μέτοχοι γερῶν ἀρρήτων.

Χαίρετε Ἀββάδες Ὅσιοι.

Κόσμου ἔξω βιοῦντες, ὡς τὴν ὕλην λιπόντες, ὑπέστητε βαρβάρων τὴν
ρύμην, καὶ θανατούμενοι ἀπηνῶς, Ὅσιομάρτυρες Ἀββάδες Ὅσιοι, πρὸς
ἀθάνατον εὐκλειαν, ἀνήλθετε Χριστῷ βοῶντες·

Ἀλληλούϊα.

Λελυμένοι τῶν κάτω, τῷ βιαίῳ θανάτῳ, συνήφθητε τάξεσι ταῖς ἄνω, καὶ
Ὅσιομαρτύρων χοροῖς, ἠριθμήθητε Ἀββάδες μακάριοι, εἰρήνην τε καὶ λύ-
τρωσιν, ἐξαιτούμενοι τοῖς βοῶσι·

Χαίρετε θείου φωτὸς δοχεῖα,
χαίρετε ὕλης ὑπεροψία.
Χαίρετε βαρβάρων τὴν ρύμην μὴ πτήξαντες,
χαίρετε ἀπίστων τὴν πλάνην αἰσχύναντες.
Χαῖρε ἔνωσις θεόπλοκος θεοφόρων καρδιῶν,
χαῖρε συναφῆς συνέλευσις οὐρανίων ἐννοιῶν.
Χαίρετε τῶν ἐπάθλων κοινωνοὶ τῶν ἀφθάρτων,
χαίρετε καταπέλται ψυχικῶν παθημάτων.
Χαίρετε σύμφωνοι ἐν τοῖς σκάμμασι,
χαίρετε σύναθλοι ἐν τοῖς πάθεσι.
Χαίρετε ἔλεγχοι πάσης κακίας,
χαίρετε σύσκηνοι ἀθανασίας.

Χαίρετε Ἀββάδες Ὅσιοι.

Μάρτυρες θεοφόροι, ὡς τυθέντες προθύμως, ὑπὲρ τῆς τοῦ Σωτῆρος
ἀγάπης, ὠφθητε Ἀββάδες θαυμαστοί, καὶ μαρτυρικῶν ἐπάθλων ἐτύχετε,
καὶ χάριν πᾶσι δίδοσθε, τοῖς τῇ Τριάδι ἐκβοῶσιν·

Ἀλληλούϊα.

Νάμασι τῶν δακρύων, ἀρδευθέντες Ἀββάδες, αἱμάτων ἡγιάσθητε ρείθροις, καὶ διπλῶν παρὰ Χριστοῦ τιμῶν, ἐν οὐρανοῖς ἡξιώθητε Ἅγιοι, ἀγιασμόν καὶ ἄφεςιν, αἰτούμενοι τοῖς ἐκβοῶσι·

Χαίρετε κόσμου οἱ ὑπερόπται,
χαίρετε θείου φωτὸς ἐπόπται.

Χαίρετε Ἀγγέλων ὀρώντες τὴν ἔλλαμψιν,
χαίρετε τὴν θεῖαν κτησάμενοι μέθεξιν.

Χαῖρε σύνθεσις ἐν πνεύματι καὶ ἀγάπῃ ἀληθεῖ
χαῖρε σύναψις ἀήττητος ἐν ἰσχύϊ θεϊκῇ.

Χαίρετε τροπαιούχοι ἀθληταὶ τοῦ Κυρίου,
χαίρετε θεοφόροι ἀσκηταὶ τῆς ἐρήμου.

Χαίρετε Ὅσιοι ἐνθεώτατοι,
χαίρετε Μάρτυρες καρτερώτατοι.

Χαίρετε πάντων μοναστῶν προστάται,
χαίρετε Κυρίου οἱ παραστάται.

χαίρετε Ἀββάδες Ὅσιοι.

Ξένοι ὄντες τοῦ κόσμου, [ἐν ἀσκήσει βιοῦντες]²⁵, ὡς ἄγγελοι [Γεωργίου]²⁶ τοῦ θείου, ξένων ἐτύχετε δωρεῶν, ξενοτρόπως θανόντες παναοίδιμοι· διὸ ὑμῶν τὴν ἄθλησιν, μακαρίζοντες ἐκβοῶμεν·

Ἀλληλούϊα.

Ὁμιλος θεοφόρος, ἐν μιᾷ συμφωνίᾳ, καὶ σώμασιν ἐν πλείστοις ὀφθέντες, ἠνέγκατε ἀνδρεία ψυχῇ, βαρβαρικὴν ἰταμότητα Ὅσιοι· ἡμεῖς δὲ τὴν στερεότητα, ἀγάμενοι ὑμῶν βοῶμεν·

Χαίρετε σύμφωνοι ἐν τοῖς πόνοις,

²⁵ ἐν τῇ Λαύρᾳ ἀσκοῦντες

²⁶ Τοῦ Σάββα.

χαίρετε ἔνθεοι ἐν τοῖς λόγοις.
Χαίρετε ἐν ἄθλοις στεροροὶ καὶ ὁμόψυχοι,
χαίρετε ἐν πότμῳ βιαίῳ ἀπτόητοι.
Χαῖρε θαυμαστή ὁμήγυρις καὶ Θεοῦ παρεμβολή,
χαῖρε ἅγιον συνάθροισμα, μοναζόντων χαρμονή.
Χαίρετε οἱ λαβόντες ἀφθαρσίας τὸ στέφος,
χαίρετε οἱ πατοῦντες τοῦ Βελίαρ τὸ σθένος.
Χαίρετε λύχνοι ἀειλαμπέστατοι,
χαίρετε ἄρνες Χριστοῦ θεόθυτοι.
Χαίρετε δόξης Θεοῦ κληρονόμοι,
χαίρετε Ὅσιοι οἱ θεοφόροι.

Χαίρετε Ἀββάδες Ὅσιοι.

Παρεμβολή ἀγία, τοῦ Θεοῦ θεοφόροι, ἦν ὁ Ἰακώβ πάλαι κατεῖδεν,
ὠράθητε ἀββάδες σοφοί, μαρτυρικῆ κεκοσμημένοι χάριτι, καὶ πάντας συ-
ναγείρετε, τῇ Τριάδι πιστῶς κραυγάζειν·

Ἀλληλουῖα.

Ρώμην καὶ τὴν μανίαν, τῶν ἀπίστων βαρβάρων, μηδόλως πτοηθέντες
Ἀββάδες, ἐτύθητε οἶά περ ἄμνοι, καὶ τῷ Χριστῷ ὡς θυσία προσήχθητε,
ἀμαρτιῶν συγχώρησιν, αἰτούμενοι τοῖς ἐκβοῶσι·

Χαίρετε ἄρνες τοῦ Ζωοδότου,
χαίρετε πτῶσις τοῦ βροτοκτόνου.
Χαίρετε Ἀγγέλων τῆς δόξης συμμετοχοί,
χαίρετε ἁγίων ἀπάντων συνέστιοι.
Χαῖρε σύνδεσμος ἐνούμενος συμφωνία μυστικῆ,
χαῖρε ἔνωσις τοῦ πνεύματος ἐν φρονήσει ἀληθεῖ.
Χαίρετε τῶν τυράννων καθελόντες τὸ θράσος,
χαίρετε τῆς ἀγάπης γεωργοῦντες τὸ κράτος.
Χαίρετε ἄνθρακες τῆς ἀσκήσεως,
χαίρετε ἔμπλεοι τῆς φρονήσεως.

Χαίρετε κλήματα τῆς εὐσεβείας,
χαίρετε βότρες τῆς ἡσυχίας.

Χαίρετε Ἀββάδες Ὅσιοι.

Σύμφωνον ὑμῖν ὕμνον, ἄδομεν θεοφόροι, εὐφημοῦντες ὑμῶν τοὺς καμά-
τους, ἐξαιρέτως δὲ ὑμᾶς, [τοῦ Χοζεβᾶ ἢ μονῆ ἢ περίπυστος]²⁷ · ἐν αὐτῇ
γὰρ ἠθλήσατε, ψάλλοντες Χριστῷ ὁμοφώνως·

Ἀλληλούϊα.

Τῶν Ὁσίων τοῖς δήμοις, καὶ Μαρτύρων συνόντες, Ὁσιομάρτυρες θεοφό-
ροι, καὶ τῆς ἰσης τρυφῶντες χαρᾶς, καὶ κατὰ μέθεξιν θείαν θεούμενοι,
ὑπὲρ ἡμῶν πρεσβεύετε, τῶν ἐκβοώντων ὑμῖν ταῦτα·

Χαίρετε σύσκηνοι ἐν ὑψίστοις,
χαίρετε ἔνδοξοι ἐν Ὁσίοις.
Χαίρετε Μαρτύρων τυχόντες τῆς στάσεως,
χαίρετε αὔλου τρυφῶντες ἐλλάμψεως.
Χαῖρε στίφος θεοσύλλεκτον ὁμοφρόνων Ἀσκητῶν,
χαῖρε δῆμος θεοστράτευτος ἀητητῶν Ἀθλητῶν.
Χαίρετε θεῖαι στήλαι ἱερῶν παλαισμάτων,
χαίρετε μυροθήκαι θεϊκῶν χαρισμάτων.
Χαίρετε Ὅσιοι θεοφόρητοι,
χαίρετε Μάρτυρες θεοδόξαστοι.
Χαίρετε πρέσβεις ἡμῶν πρὸς τὸν Κτίστην,
χαίρετε λύοντες παθῶν ὀμίχλην.

Χαίρετε Ἀββάδες Ὅσιοι.

²⁷ ἢ τοῦ Ἁγίου Σάββα Λαύρα ἔνδοξος.

Ἐμνησαν τῶν Ἀγγέλων , οἱ χοροὶ τὴν ἀνδρείαν, ὑμῶν ὦ θεοφόροι Ἀββάδες· μεθ' ὧν συνόντες ἐν οὐρανοῖς, καὶ τὸ ἀμηχανον κάλλος θεώμενοι, ἀπαύστως ἱκετεύετε, ὑπὲρ ἡμῶν τῶν ἐκβοώντων.

Ἀλληλούϊα.

Φῶς ὀρώντες τὸ θεῖον, τῆς Ἁγίας Τριάδος, Ὁσιομάρτυρες θεοφόροι, καὶ ἀλήκτου τρυφῶντες ζωῆς, σκοτασμοῦ παθῶν ἡμᾶς ἀπαλλάξατε, ὑμῶν ταῖς παρακλήσεις, τοὺς εὐλαβῶς ὑμῖν βοῶντας·

Χαίρετε ἄστρα φωτὸς αἴλου,
χαίρετε κρηναὶ νάματος θείου.
Χαίρετε αὐτόπται τῆς ἄνω λαμπρότητος,
χαίρετε μεσίται τῆς θείας χρηστότητος.
Χαῖρε νέφος πολυσύνθετον Ἀσκητῶν θεοειδῶν,
χαῖρε σύστημα θεότιμον Ἀθλοφόρων ἱερῶν.
Χαίρετε τοῦ Σωτῆρος θεοφόροι ὀπλίται,
χαίρετε νικηφόροι καὶ λαμπροὶ στεφανῖται.
Χαίρεται Χριστοῦ Ὁσιομάρτυρες,
χαίρετε ἐν πᾶσι διαλάμποντες.
Χαίρετε θείας βιοτῆς πυξία,
χαίρετε χάριτος ἡ συστοιχία.

Χαίρετε Ἀββάδες Ὁσιοι.

Χιλιάσιν Ἀγγέλων, Δανιὴλ ὥσπερ ἔφη, καὶ μυριάσιν αὐτῶν συνόντες, Ἀββάδων σύλλογε θαυμαστέ, καὶ ἐπαξίων ἐπάθλων μετέχοντες, μὴ παύσησθε πρεσβεύοντες, ὑπὲρ ἡμῶν τῶν ἐκβοώντων·

Ἀλληλούϊα.

Ψαλμοσύνθετον ὕμνον, ὑμῖν πλέκομεν πόθῳ, Ὁσιομάρτυρες θεοφόροι, ὄνπερ δεξάμενοι εὐμενῶς, τὴν ἐκ Θεοῦ ἡμῖν χάριν αἰτήσασθε· οὐ παύομεν γὰρ Ἅγιοι, ὑμῖν κραυγάζοντες τοιαῦτα·

Χαίρετε πλήρεις θείων χαρίτων,
χαίρετε ρῦσται πολλῶν κινδύνων.
Χαίρετε Μονῆς [πανευώδη]²⁸ κλειῖσματα,
χαίρετε ἡμῶν ἱερὰ ἐντροφήματα.
Χαῖρε σύναξις περιδοξος, εὐσεβῶν φωταγωγοί,
χαῖρε ὄμιλε θεόληπτε, μοναστῶν μυσταγωγοί.
Χαίρετε Ἐκκλησίας νοητοὶ λαμπαδοῦχοι,
χαίρετε ἡμῶν πάντων συμπαθεῖς πολιοῦχοι.
Χαίρετε ζωῆς μου ἀντιλήπτορες,
χαίρετε παντὸς πιστοῦ συλλήπτορες.
Χαίρετε μύσται τῆς θείας ἀγάπης,
χαίρετε ξίφη ἐχθροῦ τῆς ἀπάτης.

Χαίρετε Ἀββάδες Ὅσιοι.

Ὡ μακάριε δῆμε, Ἀσκητῶν θεοφόρων, μαρτυρικοῖς πόνοις δοξασθέντων, (ἐκ γ')
[Χοζεβᾶ τῆς ἀγίας μονῆς]²⁹, πανευωδέστατα ἄνθη καὶ ἄφθαρτα, Χριστῷ ἀεὶ
προσβέετε, ὑπὲρ ἡμῶν τῶν ἐκβοώντων·

Ἀλληλούϊα.

Καὶ αὐθις, τὸ Κοντάκιον. Ἦχος πλ. δ'. Τῇ ὑπερμάχῳ.

Τὴν τῶν Ἀγγέλων πολιτείαν ἐκμιμούμενοι, ὑπὸ βαρβάρων πολυτρόπως
ἀπεκτάνθητε ἐν [Μονῇ τοῦ Χοζεβᾶ πάντιμοι] Πατέρες. Ἀλλ' ὡς Ὅσιοι καὶ Μάρτυρες
προσβέετε πονηρῶν ἐπηρειῶν λυτροῦσθαι ἅπαντας, τοὺς κραυγάζοντας, χαίροις
ἅγιον σύστημα.

Δίστιχον.

Ἐκ πάσης Ἀββάδες λυτροῦσθὲ με λύπης Γεράσιμον τὸ
χαῖρε ὑμῖν βοῶντα.

²⁸ τῆς τοῦ Σάββα

²⁹ τῆς τοῦ Ἁγίου Σάββα Μονῆς.